

# टॉवर ऑफ लंडन



1980 मधली एक संध्याकाळ. बेवर्ड टॉवरमधला एक योमन वॉर्डर खुर्ची टाकून पेपर वाचत बसला होता. अचानक त्याचं लक्ष समोरच्या फायर प्लेस कडे गेलं. फायर प्लेसच्या थोडं बाजूला दोन उंच पुरुष जुन्या काळातले मातीचे पाईप् ओढत उभे होते.संपूर्ण अनोळखी दिसणारी ही माणसं कोण आणि या वेळेला इथे आत कशी आली याचं कोडं वॉर्डरला पडलं.तो उठून उभा राहिला आणि थोडं पुढे वाकून त्या पाठमो-या आकृतींकडे निरखून पाहण्याचा प्रयत्न करू लागला.अकस्मात त्यांच्यापैकी एकाने आपली मान झटकन मागे वळवली आणि वॉर्डरकडे आपल्या भेदक नजरने रोखून पाहिलं.तेवढी नजर पाहूनच वॉर्डरला दरदरून घाम फुटला.क्षणार्धात त्याच्या डोळ्यांसमोर त्या दोन्ही आकृत्या हवेत विरून गेल्या.जणू काही तिथे कोणीच नव्हतं. क्षणभर वॉर्डरला कळेना की त्या भेसूर चेह-यात आपण आपलं भविष्य पाहिलं की समोरच्या त्या चेह-याने आपल्या चेह-यात स्वतःचा भूतकाळ. इतकी वर्ष लोटली तरी या गूढ घटनेचं कोडं अजूनही सुटलं नाहीये आणि त्या दोन माणसांचा पत्ताही लागला नाहीये.

ही दंतकथा आहे लंडनमधील सुप्रसिद्ध टॉवर ऑफ लंडन मधली. टॉवर ऑफ लंडनला हजार वर्षांचा इतिहास आहे.त्याच्याबद्दलच्या अश्या विचित्र,गूढ गोष्टींमुळेही तो स्वतःच एक दंतकथा बनला आहे.वरच्या घटने सारख्या

# टॉवर ऑफ लंडन



असंख्य गोष्टी टॉवरमध्ये घडलेल्या आहेत असं सांगणारे सांगतात. इंग्लिश मनाची श्रद्धाळू किंवा अंधश्रद्धाळू बैठक इथे जाणवते. टेम्स नदीच्या बाजूलाच वसवलेल्या या किल्ल्याला चहूबाजूंनी असणारा मोठा खंदक आणि जाडजूड दगडी भिंती त्यांचे दिंडी दरवाजे ही अद्भुताला जोड देणारी पार्श्वभूमी आयतीच देते. त्यात एखादी अंधारी आणि पावसाळी रात्र असेल तर त्यामुळे साध्यासुध्या घटना सुद्धा गूढ न होतील तरच नवल.

खरं तर 1066 साली नॉर्मंडीच्या ड्यूक विल्यमने लंडन काबीज केल्यावर स्वतःच्या संरक्षणासाठी हा बांधायला घेतला. पुढच्या सहाशे वर्षांत त्यात कालानुरूप बदल होत गेले. तो काहीवेळा राजे मंडळींनी स्वतः राहण्यासाठी वापरला. आपली संपत्ती, जडजवाहिर ठेवण्यासाठी सोय केली. काही काळ प्राणिसंग्रहालय म्हणूनही त्याचा वापर झाला. कित्येक वर्ष तो तुरुंग म्हणूनही वापरला गेला आहे. कॉलोनीच्या काळात जगभरातून वेगवेगळ्या देशांतील मिळवलेल्या गोष्टी इथे ठेवण्यात आल्या आहेत. त्यात आपला कोहिनूर हिराही इथल्या जवाहिरखान्यात ठेवला असल्याने तो लोकप्रिय आहे. आपल्या दृष्टीने तो पाहणे महत्वाचं. अश्या अनेक कारणांनी पर्यटकांची सतत रीघ लागत असते.

आणखी काही विशेष गोष्टी आहेत इथे.. टॉवरच्या आतमध्ये काळेकभिन्न असणारे डोमकावळे आपलं लक्ष वेधून घेतात. त्यांची देखभाल करण्यासाठी खास माणसं ठेवली आहेत. कावळे नसतील तर टॉवर आणि पर्यायाने लंडन हे कायमचं संपेल अशी ब्रिटिश समजूत आहे. त्यामुळे ते उडून जाऊ नयेत यांकरिता त्या कावळ्यांचा एक पंख कातरतात.

किल्ल्याच्या नदीकाठच्या तटबंदीत भक्कम गजांचे 'ट्रेटर्स गेट' आहे. वेस्ट मिन्स्टर कोर्टात दोषी ठरवलेले सर्व आरोपी येथे आणले जायचे व कैद्यांने एकदा येथून पाऊल आत टाकले की त्याचं आयुष्य संपलं असा समज होता. इंग्लिश राज घराण्यातल्या पुष्कळ राजे आणि राण्यांचा या वास्तूत बळी दिला गेला आहे. हा सर्व इतिहास आहे. हजार वर्ष लोटली, नैसर्गिक आपत्ती आल्या, लढाया झाल्या, आत्ताच्या काळात दोन महायुद्ध झाली. पण लंडनची सर्वात जुनी वास्तू- टॉवर ऑफ लंडन अजून ताठ उभं आहे.. एवढंच नव्हे तर लोकांना अजूनही आपल्याकडे आकर्षित करतंय... अगदी नव्या दंतकथांसह.....

